

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧೇಃ ಕೃತಿಷು  
|| ಶ್ರೀವೈಷ್ಣೋಮಪುರೀನಾಥಸ್ತುತಿಃ ||

*This document\* has been prepared by*

**Sunder Kidambi**

*with the blessings of*

ಶ್ರೀ ರಂಗರಾಮಾನುಜಮಹಾದೇಶಿಕಃ

His Holiness *śrīmad āṇḍavan* of *śrīraṅgam*

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

## ॥ ಶ್ರೀವೈಮಪುರೀನಾಥಸ್ತುತಿಃ ॥

ಶ್ರೀಮದ್ವೇಂಕಟಶೇಷಾರ್ಯಪದಪಂಕಜಷಟ್ಪದಃ |

ಶ್ರೀಮದ್ವೈಮಪುರೀನಾಥಸ್ತುತಿಝುಂಕಾರಮಾದದೇ || ೧ ||

ಆಕಾಶನಗರೀನಾಥಮಾಶ್ರಯೇ ಶ್ರಿತವತ್ಸಲಂ |

ರಾಕಾಶಶಾಂಕವದನಾ ಮಹಿಷೀ ಯಸ್ಯ ಮೇದಿನೀ || ೨ ||

ಮಘವದ್ವಿಮಾನಮಧಿರುಹ್ಯ ಮಾನಿಧಿಃ

ಸಕಲಾರ್ಥದಸ್ಸಕಲಲೋಕಸಂಸ್ತುತಃ |

ಶುಭಗಂಧರಮ್ಯಸುಮದಾಮಮಂಡಿತಃ

ಧರಣೀಸಮೇತ ಇಹ ರಾಜತೇ ಹರಿಃ || ೩ ||

ಯೋಽಲಂಕರೋತಿ ನರವಾಹನಮಧ್ಯಭಾಗಂ

ವೀಧೀಂಚ ಲೋಕನಯನಂ ಚ ರಮಾನಿವಾಸಃ |

ಸೋಽಲಂ ಶಿವಾಯ ಶಿವವಾರಿಜಜಾತವಂದ್ಯಃ

ತ್ವಂ ಸಂಶೃಣುಷ್ಟ ಹೃದಯಾನಯ ಸಾಧುಭಾವಂ || ೪ ||

ವೇಂಕಟಾರ್ಯಗುರುಮಂಡಪಸ್ಥಿತೋ

ವೇಂಕಟೇಶ್ವರಹರಿರ್ಮನೋಹರಃ |

ತೋಷಿತೋ ದ್ರಮಿಡವೇದಸೂಕ್ತಿಭಿಃ

ಭೂಷಿತೋ ಜಯತಿ ಹಾರಪಂಕ್ತಿಭಿಃ || ೫ ||

ಓಷಧೀಶಪ್ರಭಾವಾಹಮಧ್ಯಗಸ್ತಾನಭೂಷಿತಃ |

ನಿಷ್ಕಲಂಕಂ ಯಶೋ ಧತ್ತೇ ಸುವಂಶಕರಪಂಕಜಃ || ೬ ||

ಅಷ್ಟಾಕ್ಷರಮಹಾಮಂತ್ರಧ್ಯಾತ್ಮಾಣಾಮಿಹ ಗೋಚರಃ |

ಆದಿಶೇಷೋಪರಿ ಸ್ಥಾಯೀ ಶೇಷೀ ವಿಶತಿ ಮೇ ಮನಃ || ೭ ||

ವಿದ್ರಾವಿತನಿದ್ರಾ ಇಹ ರುದ್ರಾಪತಿವಾಹೇ  
 ಮರ್ತ್ಯಾಸ್ತವ ಕೀರ್ತ್ಯಾ ಹಿತಕರ್ತ್ರಾ ಆ ಹೃತಚಿತ್ತಾಃ |  
 ನತ್ವಾಪ್ಯಥ ಮತ್ವಾ ಗಜಸತ್ವಾ ಭಿರತಂ ತ್ವಾಂ  
 ಹೃಷ್ಣಾಃ ಸ್ತವನಷ್ಟಾಖಿಲಕಷ್ಟಾ ವಿಲಸಂತಿ || ೮ ||

ಗಾರುಡಂ ವಪುರಾರುಢಂ ಚಾರುಡಂಬರಮಂಬರೇ |  
 ಶಂಬರಾರಿಪ್ರಸೋತಾರಂ ತಂ ಪರಂ ಪರ್ಯುಪಾಸ್ಮಹೇ || ೯ ||

ಹಂಸವಾಹನಮಾರೂಢಾ ಕಂಸಜಿತ್ಪ್ರಾಣನಾಯಿಕಾ |  
 ಶಂಸತೀವ ಹಿ ಭವ್ಯಾನ್ವಿ ದರ್ಶನೀಯಶುಭಾಕೃತಿಃ || ೧೦ ||

ಸೂರ್ಯಾತ್ಮಜಕಾರ್ಯಾತುರಧೈರ್ಯಾಮಲಭೂಯೋರ್  
 ವಾರ್ಯಾತ್ಮಜವರ್ಯಾಹೃತಭಾರ್ಯಾನನದೃಷ್ಟಿಃ |  
 ಕಾರ್ಯಾತ್ಮಜಧಾರ್ಯಾಕೃತಿರಾರ್ಯಾನತಪಾದಃ  
 ಶ್ರೀಮಾನಿಧಿನಾಮಾ ಸ ಹಿ ಮಾರುತ್ಯುಪರಿಷ್ಠಃ || ೧೧ ||

ಅಪಾಮಪತ್ಯೇಷು ರಮಾನಿಧಿಂ ಯಾ  
 ಚಕಾರ ವಶ್ಯಂ ಜನತೇಷ್ಟಸಿದ್ಧಿಲಲ |  
 ಸಾ ತೇಷು ತಚ್ಚೇಷ್ಠತಮೇತಿ ಸಂತಃ  
 ತ್ವಾಮಬ್ಜಶೀರ್ಷೇ ಕಲಯಂತಿ ಕಿಂ ನು || ೧೨ ||

ರಜತಗಜವಾಹನಸ್ಥಾಂ  
 ಭಜತ ಧರಿತ್ರಿಂ ರಮಾಧರಾಶ್ಲಿಷ್ಟಾಂ |  
 ಅಜಮುಖಿದೈವತವಂದ್ಯಾಂ  
 ವಿಜಹತ ಭವರೋಗಚಿಂತಯಾ ಪೀಡಾಂ || ೧೩ ||

ಮತಂಗಜಶುಭಾವಹಂ ನಮತ ತಂ ಗಜೇಂದ್ರೋಪರಿ  
 ಸ್ಥಿತಂ ವಿತಮಸಿ ಸ್ಪೃಹಾ ವಿಗಲಿತಾ ಪದೇ ಸಾ ಯಯಾ |  
 ನತಪ್ರತಿಭಟೇ ಸದಾ ರಚಿತಸಾಧ್ವಸೇ ಧ್ಯಾತಯಾ  
 ಹತಾಹಿತಸಮೂಹಯಾ ಹ್ಯಚಲಯಾಽದೃತಪ್ರಾಂತಯಾ || ೧೪ ||

ಕ್ಷಮೋರುಸಂಪೃಕ್ಶ ರಣಾಭಿರಾಮಂ  
ಅನೇಕಮೃದ್ವಾಸ್ತರಣೇ ಶಯಾನಂ |  
ಸ್ತಬ್ಧಂ ಜನಾನಾಮಿವ ದರ್ಶನಾಚ್ಚ  
ಸುಖೇನ ತಂ ನೌಮಿ ರಮಾನಿವಾಸಂ || ೧೫ ||

ಆದರ್ಶಪಂಕ್ತಿಷ್ಟ ತಿದರ್ಶನೀಯ-  
ವಪುಃಶ್ರಿಯಂ ತಂ ಕ್ಷಮಯಾ ಸಮೇತಂ |  
ಕೋ ಮಾರಕೋಟಿಂ ಕಲಯೇತ ನಾಂತಃ  
ದೃಷ್ಟ್ವಾ ಜಿತಾಂ ತೇನ ಯಥಾರ್ಥನಾಮ್ನೀಂ || ೧೬ ||

ಅತಿಪ್ರಸನ್ನಂ ಕುರುತೇ ಮಹ-  
ಸ್ತನ್ಮಹೇ ಮದೀಯಂ ಹೃದಯಂ ವಿಧೇಯಂ |  
ಧರಾಭಿರಾಮಾಂತಿಕದರ್ಶನೀಯಂ  
ಭೂಷಾವಿಶೇಷೋಜ್ಜ್ವಲಶೋಭನಾಂಗಂ || ೧೭ ||

ಭುವನಜನನೀ ಪುಂಸಾಂ ಶ್ರೇಷ್ಠಂ ಪುರಾಣಮಮುಂ ಪತಿಂ  
ನಿಜಸವಿಧಗಂ ಸ್ಪೃಷ್ಟ್ವಾ ವೋಹಾನ್ನಿಮೀಲಿತಲೋಚನಂ |  
ಸುಕುಲತನಯಾವಸ್ಥಾಽಽಸೀನಾ ಪ್ರದರ್ಶ್ಯ ನಿಜಂ ಜನಂ  
ಪರಮಸುಲಭಂ ಸರ್ವಾವಸ್ಥಾಸ್ವಿಯಂ ವದತೀವ ತಂ || ೧೮ ||

ತಲ್ವೇ ಮೃದುತ್ವೇ ಭುಜಗೇಂದ್ರಕಲ್ವೇ  
ಸ್ವಲ್ವೇತರೌಜೋಮಣಿಕ್ಲಪ್ತಪಾಶ್ವೇ |  
ಶಯಾನಮಂಭೋರುಹದಂಭಹಾರಿ-  
ವಿಲೋಚನಂ ಲೋಚನ! ನೋ ಜಹೀಹಿ || ೧೯ ||

ನಮಾಂಸಿ ಭೂಯಾಂಸಿ ಮನೋ ಮದೀಯಂ  
ಕರೋತಿ ತಸ್ಮೈ ಧರಣೀಧವಾಯ |  
ಅಪಾಯದೂರಾಯ ಮನೋಹರಾಯ  
ಮಮಾಪರಾಧೌಘವಿನಾಶನಾಯ || ೨೦ ||

ಭೂಮೀಸಮೇತಾಯ ಸತಾಂ ಹಿತಾಯ  
 ನತಾವನಾಯಾದೃತವೈಭವಾಯ |  
 ಕಸ್ಮೈಚಿದಸ್ಮೈ ಕರುಣಾಕರಾಯ  
 ನಮೋಽಭಿಧಾಯಾಸ್ತಿ ಮನೋ ಮದೀಯಂ || ೨೧ ||

ಅಶೇಷವಿದ್ವತ್ಪರಿಷನ್ನಿಷೇವ್ಯಃ  
 ಮಮೈಷ ಭವ್ಯಾಯ ವಿಶೇಷಭೂಷಃ |  
 ಶೇಷಾಹಿಪರ್ಯಂಕನಿಷೇವಿತೋಽಪಿ  
 ಸ್ವಾಮೀ ಪುರೋ ಭಾತಿ ರಮಾನಿವಾಸಃ || ೨೨ ||

ಆಂದೋಲಿಕಾಂತರವನೀರಮಣಂ ಯುವಾನಂ  
 ಆಲಿಂಗ್ಯ ಸಾಧು ಧಿಷಣೇ! ಸಮಯಂ ಚ ಸಾಯಂ |  
 ದೃಷ್ಟ್ವಾ ರತಿಂ ಕಲಯಿತುಂ ಧೃತಕೌತುಕಾ ತ್ವಂ  
 ತನ್ನೋ ಜಹಾಸಿ ಕೃತಚುಂಬನತತ್ತದಂಗಾ || ೨೩ ||

ಪಾರ್ಶ್ವೇ ಕ್ಷಮಾ ಭಗವತೀತಿ ವಿಚಿಂತ್ಯ ಸಮ್ಯಕ್  
 ಭೀತಿಂ ನ ಯಾಹಿ ಧಿಷಣೇ! ಸುರತಾನುಭೋಗೇ |  
 ಅಸ್ಮಾದಿಹಾನ್ಯವಿಷಯಾ ನನು ಭೋಕ್ತುಕಾಮಾ  
 ಸಾಪಿ ತ್ವಮೇಹಿ ಮಮ ಸದ್ವಚನಂ ಶೃಣು ತ್ವಂ || ೨೪ ||

ನವನೀತತಸ್ಕರ! ಕುರುಷ್ವ ಮನ್ಮನ-  
 ಸ್ಯನವೀನವಾಗ್ವಿವೃತವೈಭವ! ಪ್ರಭೋ! |  
 ಭವನಸ್ಪೃಹಾಮಭವ! ತೇ ಕೃಪಾವಶಾತ್  
 ಭವನಾಶನಂ ಭವತಿ ದೇಹಿನಾಮಿಹ || ೨೫ ||

ಭೂಮ್ಯಾಃ ಪತಿಮಮುಂ ದೇವಮಾಕಾಶನಗರಸ್ಯ ಚ |  
 ವಿಭಾವಯಂತೋ ವಿನತಾಃ ವಿನ್ಯಸ್ಯಂತಿ ವಹಂತಿ ಚ || ೨೬ ||

ವಿಯತ್ಪುರ್ಯಾ ನಾಥಂ ಪ್ರಣಮತಿ ಜನಃ ಕೇವಲಮಯಂ  
 ವಿಶಬ್ದೋ ವೈ ಭೂಯಾದಿತಿ ಮನಸಿ ಯಾತ್ರ ಸ್ಥಿತಿಮತೀ |

ಗತಾ ಶಂಕಾ ಸಾ ಮೇ ಹಯವರಮಧಃಕೃತ್ಯ ಭಗವ-

ಸ್ಥಿತಿಂ ದೃಷ್ಟ್ವಾಽಽಶ್ವಾಸ್ಯ ಸ್ತುತಿಚರಮಪದ್ಯಸ್ಮೃತಿಮತೇಃ || ೨೭ ||

ಅಕ್ಷಮಾ ಸುಕುಮಾರಾಂಗೀ ಯಾಽಽಸಂಚಾರೇಽಪಿ ಸಾ ತ್ವಯಾ |

ಹಯಾನುಸರಣವ್ಯಗ್ರಾ ಸ್ಫುಟಮುಕ್ತಾ ಕ್ಷಮೇತಿ ಹಿ || ೨೮ ||

ಶ್ರೀಮದ್ವಿಯನ್ನಗರನಾಥ! ರಥಾಧಿರೂಢ!

ಚಂಡಾಲಪಾರ್ಶ್ವಗಮನಾದಿಜದೋಷಘೋಷಂ |

ತಸ್ಮಿನ್ ದಿನೇಽಂತ್ಯಜಕರಪ್ರಹೃತೋದ್ಭವೈಸ್ತ್ವಂ

ಘೋಷೈರ್ವಿಷಾದಯಸಿ ಮೇಽಘಮಪಿ ಕ್ಷಮಸ್ವ || ೨೯ ||

ತೀರ್ಥ! ತೀರ್ಥಪ್ರಸಾದೇನ ತೀರ್ಥದರ್ಶನ! ಪಾವರ್ಯ |

ಜರ್ನಾ ಸ್ಥಿತೋ ಭರ್ವಾ ಭೂಯಾತ್ ಭವ್ಯಾಯ ಮಮ ಮಾನಿಧೇ! || ೩೦ ||

ಶ್ರೀಮತ್ಪಾಲ್ಗುನಮಾಸಿ ಶ್ರೀನಿಧಿದಿವ್ಯೋತ್ಸವಾಪ್ತಮದಮತ್ತಃ |

ಶ್ರೀನಿಧಿರಾಘವದಾಸಶ್ ಶ್ರೀಕರಮೇತಚ್ಚಕಾರ ಸಚ್ಛೋಕೈಃ || ೩೧ ||

ಶ್ರೀಮದ್ವೇಂಕಟಶೇಷವರ್ಯಗುರುರಾಟ್ ಪಾದಾಂಬುಪಾನಾಗತ-

ಬ್ರಾಹ್ಮೀನರ್ತನರಂಗಭೂತರಸನಾಜಾಗ್ರತ್ತುರಂಗಾನನಃ |

ಕಶ್ಚಿನ್ಮಾನಿಧಿರಾಘವಾಭಿಧಕವಿಃ ಕಾವ್ಯಾರ್ಥವಿತ್ಸಮೃತಃ

ಶ್ರೀಮದ್ಭಾಗವತಾಂಘ್ರಿಚಿಂತನಪರಶ್ಚಕ್ರೇ ಸ್ತವಂ ಮಾನಿಧೇಃ || ೩೨ ||

|| ಇತಿ ಶ್ರೀವೈಷ್ಣವಪುರಾಣನಾಥಸ್ತುತಿಃ ಸಮಾಪ್ತಃ ||